



## QORTI TAL-APPELL KRIMINALI

**Onor. Imħallef Dr. Neville Camilleri**  
**B.A., M.A. (Fin. Serv.), LL.D., Dip. Trib. Eccles. Melit.**

**Appell Numru 1933/2024/1**

**Il-Pulizija**

**vs.**

**Clint Saliba**

Illum 20 ta' Ġunju 2024

Il-Qorti,

Rat l-imputazzjonijiet miġjuba kontra l-appellant **Clint Saliba**, detentur tal-Karta tal-Identita' bin-Numru 167689(M), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli fid-19 ta' Novembru 2023 għal ħabta ta' 09:00hrs fi Triq Sant Andrija, Swieqi:

1. saq vettura bin-numru ta' registrazzjoni ICJ 981 mingħajr ma kellu liċenzja tas-sewqan;

2. saq vettura bin-numru ta' registrazzjoni ICJ 981 minghajr ma kien kopert b'polza ta' assigurazzjoni dwar ir-riskji tat-terzi persuni.

Il-Prosekuzzjoni talbet li l-imputat jiġi skwalifikat milli jzomm jew ikollu ebda liċenzja tas-sewqan għal perjodu ta' żmien li l-Qorti jidhrilha xieraq.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tat-12 ta' April 2024, fejn il-Qorti, wara li rat Artikoli 15(1)(a) u 15(3) tal-Kapitolu 65 tal-Liġijiet ta' Malta u Artikoli 3(1), 3(2)(a) u 3(2A) tal-Kapitolu 104 tal-Liġijiet ta' Malta, sabet lill-imputat ħati tal-imputazzjonijiet kollha dedotti fil-konfront tiegħu u kkundannatu għall-ħlas ta' multa komplissiva ta' elfejn u erba' mitt Euro (€2,400). Il-Qorti skwalifikat lill-imputat milli jkollu jew milli jottjeni liċenzja tas-sewqan għal perjodu ta' tmax-il xahar li kellu jibda għaddej minn dakinhar li ngħatat is-sentenza.

Rat ir-Rikors tal-appellant ipprezentat fit-22 ta' April 2024 fejn filwaqt li għamel riferenza għas-sentenza mogħtija mill-Qorti tal-Maġistrati (Malta) bhala Qorti ta' Ġudikatura Kriminali fit-12 ta' April 2024 talab lil din il-Qorti sabiex: "jogħgobha:

*Tirrevoka u thassar is-sentenza appellata fejn sabitu ħati tat-tieni (2) akkuża u konsegwentement tilliberah minnha u filwaqt li tikkonfermaha fir-rigward tal-ewwel (1) akkuża tagħti piena ferm aktar miti in vista tal-fatti kollha tal-każ, inkluż l-iżvosta tal-appellant u l-fatt li l-iżball amministrattiv minn naħa tiegħu ġie ratifikat fi ffit siegħat.*

*B'mod alternattiv, in vista tal-fatti u l-provi kif esposti, tagħti piena aktar idonea għall-każ in kwistjoni billi tirriduċi jew tirrevoka s-suspensjoni ta' kull liċenzja tas-sewqan u/jew il-multa."*

Rat l-atti u d-dokumenti kollha.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta giet ipprezentata fl-20 ta' Mejju 2024.

Semgħet is-sottomissjonijiet finali bil-fomm.

## **Ikkunsidrat**

Illi din hija sentenza dwar appell minn sentenza mogħtija mill-Ewwel Qorti fit-12 ta' April 2024.

Illi fir-Rikors tal-appell tiegħu l-appellant jitlob lil din il-Qorti sabiex apparti li tħassar u tirrevoka s-sentenza appellata fejn hu gie misjub ħati tat-tieni (2) imputazzjoni u minflok tilliberah minnha, tikkonferma s-sejbien ta' htija tiegħu fir-rigward tal-ewwel (1) imputazzjoni u tinfliggi piena aktar miti. B'mod alternattiv jitlob li jingħata piena aktar idonea għall-każ in kwistjoni billi tigi ridotta jew tigi revokata s-sospensjoni ta' kull liċenzja tas-sewqan u/jew il-multa.

Illi l-fatti ta' dan il-każ huma relattivament sempliċi. Jirriżulta li fid-19 ta' Novembru 2023 waqt li kien qed isir *road check* fi Triq Sant'Andrija, Swieqi giet imwaqqa vettura bin-numru ta' registrazzjoni ICJ 981 fejn is-sewwieq tagħha u s-sid tagħha gie identifikat li kien l-appellant allura imputat. Irriżulta li l-liċenzja tas-sewqan tal-appellant kienet skadiet fis-27 ta' Marzu 2023. Eventwalment ittieħdu proċeduri kriminali fil-konfront tal-appellant fejn huwa gie akkużat li kien qed isuq il-vettura in kwistjoni: (a) mingħajr ma kellu liċenzja tas-sewqan u (b) mingħajr ma kien kopert b'polza ta' assigurazzjoni dwar ir-riskji tat-terzi persuni. Huwa gie misjub ħati ta' dawn iż-żewġ imputazzjonijiet mill-Ewwel Qorti.

Illi fir-Rikors tal-appell tiegħu l-appellant jgħid li hu nhasad meta gie mgharraf li l-liċenzja tas-sewqan tiegħu kienet ilha skaduta minn Marzu 2023. Jgħid li nhasad għax kien min għalih li kienet għadha ma skadietx u li immedjatament għamel dak li hu meħtieġ u gēddidha l-għada li twaqqaf *ossia* fl-20 ta' Novembru 2023.

Illi qabel il-Qorti tgħaddi issa sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu hija tinnota li huwa ben magħruf li hija ma tid-disturbax id-diskrezzjoni tal-Qorti tal-Magistrati sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fis-17 ta' Ġunju 2019 fl-ismijiet **Il-Pulizija vs. Joseph Apap** (Numru 58/2018) fejn din il-Qorti diversament preseduta qalet hekk:

“In primis, jingħad li hu prinċipju stabbilit fil-ġurisprudenza ta' din il-Qorti li din il-Qorti ma tid-disturbax l-apprezzament dwar il-provi magħmul mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li waslet għaliha. Fi kliem iehor, din il-Qorti ma tbiddilx id-diskrezzjoni fl-apprezzament tal-provi magħmula mill-Ewwel Qorti, iżda tagħmel apprezzament approfondit ta' l-istess biex tara jekk l-Ewwel Qorti kinitx raġonevoli fil-konkluzjoni tagħha. Jekk din il-Qorti tasal għall-konkluzjoni li l-Ewwel Qorti, fuq il-provi li kellha quddiemha, ma setgħetx raġonevolment tasal għall-konkluzjoni li waslet għaliha, allura dik tkun raġuni valida, sabiex tbiddel dik id-diskrezzjoni u konkluzjoni.”

### **Ikkunsidrat**

Illi l-ewwel aggravju tal-appellant huwa intitolat hekk: *“Apprezzament tal-provi fid-dawl tal-liġi fuq il-materja u l-oneru tal-prova li wieħed irid isegwi dwar l-assigurazzjoni.”* L-appellant jagħmel riferenza għall-artikoli tal-liġijiet rilevanti u jishaq li ma hemmx kontestazzjoni li huwa kien qed isuq il-vettura in kwistjoni fid-data, fil-hin u fiċ-ċirkostanzi mnizzla fiċ-ċitazzjoni. Jgħid li ma jirriżultax li l-Prosekuzzjoni u l-Ewwel Qorti kkontendu li l-polza tal-assigurazzjoni pprezentata minnu u li kienet ivverifikata fuq il-post mill-uffiċjali tal-Pulizija ma kinitx valida u mhux tajba. Jargumenta li dak li qed jikkontendu l-Prosekuzzjoni u l-Ewwel Qorti huwa li għaladarba l-licenzja tas-

sewqan kienet skaduta, allura dik il-polza tal-assigurazzjoni li kienet tghajjat lilu ma kinitx tkoprieh. Jghid li l-Prosekuzzjoni naqset li tressaq rappreżentant tas-soċjeta' assiguratrici biex tikkontradiċi d-dokument ippreżentat in atti jew biex tixhed u tiddikjara li persuna b'licenzja tas-sewqan skaduta ma kinitx koperta minn dik il-polza. Jishaq li għaladarba s-soċjeta' assiguratrici kienet magħrufa, kien jispetta lill-Prosekuzzjoni tressaq rappreżentant tagħha. Jargumenta li għaladarba l-Prosekuzzjoni qed tallega, hija l-Prosekuzzjoni li trid tipprova u li l-eċċezzjoni għar-regola ġenerali tapplika biss sakemm l-istess polza tkun eżebita u hemmhekk l-oneru mxaqleb fuq id-difiza jkun sodisfatt u li, skont hu, terġa' tiskatta r-regola ġenerali li jispetta għal min qieghed jallega sabiex jipprova. Huwa jagħmel riferenza għal ġurisprudenza u jishaq li għandu jkun liberat mit-tieni (2) imputazzjoni.

Illi jkun opportun li din il-Qorti tagħmel riferenza għal Artikolu 3(1) tal-Kapitolu 104 tal-Liġijiet ta' Malta li jghid hekk:

“Bla ħsara tad-disposizzjonijiet ta' din l-Ordinanza, hadd ma jista' juza jew iġieghel jew iħalli lil persuna oħra tuza vettura bil-mutur fit-toroq kemm-il darba, għall-użu tal-vettura minnu jew minn dik il-persuna l-oħra, skont il-każ, ma tkunx isseħħ polza ta' assigurazzjoni dwar ir-riskji ta' terzi persuni, skont id-disposizzjonijiet ta' din l-Ordinanza.”

Illi Artikolu 3(1A) tal-Kapitolu 104 tal-Liġijiet ta' Malta jiddisponi s-segwenti:

“Ikun prezunt li ma kienx hemm polza tal-assigurazzjoni fis-seħħ skont is-subartikolu (1), kemm-il darba min jiġi akkużat b'reat taħt is-subartikolu (1) ma jgibx prova kuntrarja billi juri ċertifikat tal-assigurazzjoni maħruġ taħt l-Artikolu 4(4).”

Illi għandu jinghad li quddiem l-Ewwel Qorti apparti li l-appellant allura imputat għażel li ma jixhidx, jirriżulta li huwa ppreżenta

kopja ta' polza tal-assigurazzjoni (Dok. "CS 1" - a fol. 29) u kif ukoll "Kontroparti tal-liċenzji tas-sewqan" (Dok. "CS 2" - a fol. 30). Għal kull buon fini jingħad li fil-verbal tas-seduta miżmuma quddiem l-Ewwel Qorti meta ġew eżebiti dawn id-dokumenti hemm imnizzel hekk (a fol. 2): "*Il-Qorti rat seduta stante l-original tad-dokumenti.*" Minkejja dan, għandu jingħad li n-numru ta' reġistrazzjoni tal-vettura ma jidherx fuq Dok. "CS 1" (a fol. 29). Apparti minn dan, minn Dok. "CS 2" (a fol. 30) jirriżulta, kif jgħid sew l-appellant, li l-liċenzja ggeddet fl-20 ta' Novembru 2023 (u cioè l-għada li huwa twaqqaf fir-road check).

Illi din il-Qorti hija ben konxja dwar il-fatt li fil-ġurisprudenza tal-Qrati tagħna wiehed jista' jinnota divergenza rigward l-interpretazzjoni ta' Artikolu 3(1) tal-Kapitolu 104 tal-Liġijiet ta' Malta u dwar il-prova tal-assigurazzjoni. Din il-Qorti tagħmel riferenza għas-sentenza mogħtija fit-18 ta' Jannar 2016 fl-ismijiet **Il-Pulizija vs. Joseph Gatt** (Numru 265/2014) fejn ingħad hekk:

"Issa kwantu l-oneru tal-prova tal-eżistenza tal-polza ta' assikurazzjoni ma hemmx dubju li tispetta lill-imputat. U dan *ai termini* tal-Artikolu 3(1A) tal-Kapitolu 104 tal-Liġijiet ta' Malta. Issa l-appellant esebixxa kopja ta' polza quddiem l-Ewwel Qorti u din il-Qorti ser tgħaddi biex teżamina l-istess. Din il-polza nħarġet mis-soċjeta' Middlesea Insurance plc fit-12 ta' Marzu 2013 u kienet effettiva sal-11 ta' Marzu 2014. L-assikurat huwa ċertu Joseph Gatt karta tal-identita' numru 0212759(M) li allura ma huwiex l-appellant li għandu karta tal-identita' numru 258395(M) iżda, u preżumibilment missier l-appellant. Din il-polza tkopri ukoll l-użu tal-vettura NOS 200 li hija l-istess waħda interċettata mill-Pulizija filwaqt li kienet misjuqa mill-appellant. L-polza tindika dawk li huma msejġha *Limitations as to use* u f'dan il-każ huma: *Use for social domestic and pleasure purposes and for your own business. Excluding use for hire or reward or for tuition, racing, pace making, reliability, trial or speed testing or for any purpose in connection with the Motor Trade.* Dik

il-parti intestata *Authorised Driver/s Details* imbagħad tindika **biss** *The Policy Holder Only*;

Illi minkejja li l-polza ta' assikurazzjoni tkopri biss lill-persuna li ċertament mhix l-appellant, l-istess appellant jargumenta li kien debitament assikurat u jagħmel dan għal żewg raġunijiet. L-ewwel argument tiegħu hu li l-*policy schedule* fil-paġna 19, iġifieri dik sfilzata minn din il-Qorti, tipprovdi dwar dan. Bid-dovut rigward, il-paragrafu ċitat mill-appellant ma jgħidx, wisq anqas, jipprovdi dak pretiż mill-appellant iżda jgħid biss illi f'każ li l-assikurazzjoni tkun kostretta tagħmel tajjeb għall-eventwalitajiet hemm imsemmija **skont il-ligi**, ikollha dritt li tirkupra dak il-ħlas mingħand il-persuna li minhabba fiha ikun sar il-ħlas. L-appellant imbagħad, in sostenn tat-tieni raġuni fl-aggravju tiegħu, jagħmel referenza għal sentenzi ta' din il-Qorti **Il-Pulizija vs. Angelo Scuderi** (App. Krim. 3.11.2005) u **Il-Pulizija vs. Mirko Giannetti** (App. Krim. 22.1.2014). B'dan, l-appellant irid issaħħaħ l-argument tiegħu illi la darba l-assikurazzjoni hi dejjem marbuta tagħmel tajjeb għal dejn ċivili favur terzi skont il-ligi, allura s-sewwieq ta' vettura huwa dejjem assikurat. Issa, traċċjat l-insenjament tal-Qrati tul iż-żmenijiet, jidher illi sas-sena 2005, l-Qrati tagħna dejjem fehmu dak li fis-sempliċità tiegħu jipprovdi l-Artikolu 3 tal-Kap. 104, iġifieri li hadd ma jista' jsuq vettura bil-mutur jekk ma jkunx debitament assikurat biex jagħmel dan. Dik is-sentenza iżda tippertja fuq id-doveri tal-kumpaniji tal-assikurazzjoni u bid-dovut rigward, l-obbligi u l-kundizzjonijiet li l-kumpaniji tal-assikurazzjoni jassumu mal-Awtoritajiet kompriż ir-Regolatur, sabiex tinħarġilhom u jzommu fis-seħħ il-liċenzji tagħhom bħala assikurazzjoni kompriż l-obbligi tagħhom li jieħu sehem f'*pool* bħala *insurers concerned* ma jistgħax jitqies li jeżonera lil kull sewwieq mill-obbligi tiegħu taħt il-Kapitolu 104. Tant hu hekk illi, għad li s-sentenza fl-ismijiet Scuderi kien font ta' referenza għal diversi kawżi

anke jekk mhix dejjem segwita, l-Qorti tal-Appell kellha ripensament u fis-sentenza tagħha **Il-Pulizija vs. André Apap** tal-4 ta' Frar, 2011 rriteniet illi ma taqbilx mad-distinzjonijiet li saru minn din il-Qorti diversament preseduta fis-sentenzi tagħha **Il-Pulizija vs. Angelo Scuderi** (3.11.2005), **Il-Pulizija vs. Stefan Apap** (26.4.2007) u **Il-Pulizija vs. Charles Galea** (7.5.2007) u oħrajn *“dwar meta tiskatta l-preżunzjoni prevista fis-subartikolu 3(1A) tal-Kap. 104. Is-subartikolu 3(1A) tal-Kap. 104 huwa ċar u inekwivoku fil-portata tiegħu..”*. Din il-Qorti ma tara ebda raġuni għaliex għandha taghti xi interpretazzjoni diversa għal Artikolu 3(1) u 3(1A) tal-Kapitolu 104 u għalhekk tqis illi l-appellant ma kienx debitament assikurat.”

Illi tenut kont ta' dak li gie appena citat u ta' dak li ngħad aktar qabel, din il-Qorti tagħmel tagħha l-insenjament hawn fuq citat. Din il-Qorti tagħmel riferenza wkoll għal sentenza mogħtija fit-28 ta' Marzu 2023 fl-ismijiet **Il-Pulizija vs. Moira Micallef** (Numru 483/2022) fejn din il-Qorti diversament preseduta, wara li għamlet riferenza għas-sentenza hawn fuq citata, għamlet riferenza għal dak li ngħad fil-Parlament meta kienet qed tigi diskussa l-ligi in kwistjoni u mbagħad qalet hekk:

*“In vista tas-suespost, din il-Qorti temmen illi mhux biss il-vettura għandha tkun assigurata kif enfasizzat l-Ewwel Qorti, iżda wkoll is-sewwieq li jkun qiegħed isuq il-vettura. Fil-każ odjern, is-sewwieq Ryan Azzopardi, ma kellux liċenzja tas-sewqan u għalhekk dan ma setax ikun kopert bil-polza tal-assigurazzjoni esebita fl-atti.”*

Illi f' sentenza mogħtija fil-11 ta' Mejju 2023 fl-ismijiet **Il-Pulizija vs. Gilbert Gatt** (Numru 23/2023) din il-Qorti diversament preseduta saħqet is-segwent:

*“F'kull każ, anki kieku l-karozza tkun koperta b'assikurazzjoni, dan ma jfissirx li kull driver li jirkeb fiha, jkunx licenzjat jew le, jkun ukoll kopert b'polza*



kontra r-riskji tat-terzi persuni għax jistgħu ikun hemm restrizzjonijiet dwar min ikun kopert b'polza partikolari.”

Illi aktar tard fl-istess sentenza appena citata ngħad hekk:

“Għalhekk l-appellat [recte: l-appellant] kellux [sic] [recte: kellu] raġun meta jgħid li l-Ewwel Qorti kienet żbaljata meta ma sabitx lill-appellat hati tat-tieni akkuża meta fl-istess nifs sabitu hati tal-ewwel u t-tielet akkuża u dan anke fuq ammissjoni tal-istess appellat.”

Illi din il-Qorti taqbel perfettament ma' dak hawn fuq citat u tapplikah għal dan il-każ. Fir-rigward tad-dokument tal-polza tal-assigurazzjoni mmarkat bhala Dok. “CS 1” (a fol. 29) li sar riferenza għalih aktar 'il fuq f'din is-sentenza, din il-Qorti tinnota li minkejja li l-Ewwel Qorti saħqet li kienet rat l-original tiegħu, jerga' jingħad li n-numru ta' registrazzjoni tal-vettura ma jidherx fuq id-dokument imsemmi. Apparti minn dan, hadd ma kkonferma bil-ġurament: la Dok. “CS 1” (a fol. 29) u lanqas Dok. “CS 2” (a fol. 30). Kien jispetta lill-appellant allura imputat li jressaq lil rappreżentant tas-soċjeta' assiguratrici bhala xhud halli jixhed dwar Dok. “CS 1” (a fol. 29). Apparti minn dan, il-polza tal-assigurazzjoni *per se* ma gietx ippreżentata quddiem l-Ewwel Qorti u anke kieku giet ippreżentata, din il-Qorti tirreferi għal darb'ohra għall-istess kwotazzjoni li giet citata aktar 'il fuq f'din is-sentenza tas-sentenza fl-ismijiet **Il-Pulizija vs. Moira Micallef** fejn ingħad hekk:

“Fil-każ odjern, is-sewwieq Ryan Azzopardi, ma kellux licenzja tas-sewqan u għalhekk dan ma setax ikun kopert bil-polza tal-assigurazzjoni esebita fl-atti.”

Illi din il-Qorti tagħmel tagħha dak hawn fuq citat u tapplikah għal dan il-każ b'dan illi mhijiex tal-fehma li tapplika l-insenjament tas-sentenza li l-appellant għamel riferenza għaliha fir-Rikors tal-appell tiegħu *ossia* s-sentenza mogħtija minn din il-Qorti diversament preseduta fis-27 ta' Lulju 2023 fl-ismijiet **Il-**

**Pulizija vs. Felicjan Mallia** (Numru 465/2022) u dana peress li din il-Qorti kif preseduta tikkondividi r-raġunament tas-sentenzi li jgħidu mod iehor u li saru riferenza għalihom aktar 'il fuq f' din is-sentenza.

Illi dwar il-fatt li l-appellant jgħid li nhasad għax ma kienx intebaħ li l-liċenzja tas-sewqan tiegħu kienet skaduta u dwar il-fatt li l-għada tal-akkadut huwa għamel dak meħtieġ sabiex il-liċenzja tiġi mġedda, din il-Qorti ma tista' bl-ebda mod tiskuża lill-appellant li ma kienx induna li l-liċenzja tas-sewqan tiegħu kienet ilha skaduta xhur shaħ u minkejja li huwa ġedded il-liċenzja l-għada tal-akkadut, jibqa' l-fatt li dakinhar tal-akkadut il-liċenzja tiegħu ma kinitx imġedda.

Illi, tenut kont ta' dak kollu li ngħad hawn fuq, isegwi li l-ewwel aggravju tal-appellant qed ikun miċhud.

### **Ikkunsidrat**

Illi fit-tieni aggravju tiegħu l-appellant jilmenta li l-piena mogħtija mil-Ewwel Qorti fil-konfront tiegħu hija wahda sproporzjonata. Jishaq li huwa juża l-vettura tiegħu għax-xogħol kuljum. Jgħid li huwa *self-employed* bħala kuntrattur żgħir u li allura jkun irid imur għand il-klijenti biex jieħu l-kejl, jagħmel il-kwotazzjonijiet kif ukoll jagħmel ix-xogħlijiet. Jgħid ukoll li bħala parti mix-xogħol tiegħu huwa jgħabbi materjal fil-vetturi tiegħu. Jishaq li mingħajr l-użu tal-vettura għal tmax (12)-il xahar huwa mhux ser ikun jista' jaħdem u dan bi tbatija lill-familtu li ma tahti xejn. Jitlob il-klemenza tal-Qorti f'dak li jirrigwarda l-liċenzja tas-sewqan u jagħmel riferenza għal ġurisprudenza.

Illi dwar dan l-aggravju din il-Qorti tibda billi tinnota li rigward it-tieni (2) imputazzjoni (u cioè li kien hemm nuqqas ta' polza ta' assigurazzjoni *ai termini* ta' Artikolu 3(1) tal-Kapitolu 104 tal-Liġijiet ta' Malta), f'każ ta' htija l-piena li tista' tiġi komminata skont Artikolu 3(2)(a) tal-istess Kapitolu hija s-segwent: fil-każ tal-ewwel reat, multa ta' mhux anqas minn elfejn, tliet mija u disgħa u għoxrin Euro u sebgha u tletin centezmu (€2,329.37) iżda

ta' mhux iżjed minn erbat elef, sitt mija u tmienja u hamsin Euro u hamsa u sebghin centezmu (€4,658.75) jew prigunerija għal żmien ta' mhux iżjed minn tliet xhur, jew il-multa u l-prigunerija flimkien. Għal kull buon fini jingħad li s-sejbien ta' htija tal-appellant allura imputat huwa dwar żewġ imputazzjonijiet u b'hekk din il-Qorti tqis li ma hemmx xejn sproporzjonat fil-fatt li l-Ewwel Qorti kkundannat lill-appellant allura imputat iħallas multa komplessiva ta' elfejn u erba' mitt Euro (€2,400) meta din tqarreb hafna lejn il-minimum li l-Ewwel Qorti setgħet tikkundannah.

Illi dwar l-iskwalifika tal-liċenzja tas-sewqan għal perjodu ta' tnax (12)-il xahar hekk kif deċiż mill-Ewwel Qorti fil-konfront tal-appellant allura imputat, din il-Qorti tinnota li Artikolu 3(2A) tal-Kapitolu 104 tal-Liġijiet ta' Malta jistabbilixxi s-segwent:

“Kull min jinstab hati ta' reat taħt dan l-artikolu għandu (ħlief jekk il-qorti għal raġunijiet speċjali tikkunsidra li tordna mod ieħor u mingħajr preġudizzju għas-setgħa tal-qorti li tordna żmien itwal ta' skwalifika) jiġi skwalifikat milli jkollu jew li jikseb liċenza tas-sewqan għal żmien ta' tnax-il xahar mid-data li jkun ġie misjub hati:

[...].”

Illi minn dak appena citat jirrizulta li l-iskwalifika ta' tnax (12)-il xahar hija l-minimum li l-Ewwel Qorti setgħet timponi fiċ-ċirkostanzi b'dan illi l-Qorti tista' tikkunsidra mod ieħor jekk ikun hemm “*raġunijiet speċjali*” u mingħajr preġudizzju għal perjodu itwal. Din il-Qorti ma tistax tinjora s-serjeta' tal-fatt li meta dakinhar tad-19 ta' Novembru 2023 l-appellant kien qed isuq il-vettura bin-numru ta' registrazzjoni ICJ 981 huwa kien qed isuq b'liċenzja mhux imġedda. Apparti minn dan, din il-Qorti kkonfermat is-sejbien ta' htija tiegħu fir-rigward tat-tieni (2) imputazzjoni. Bhal ma ngħad fir-rigward tal-ewwel aggravju, minkejja li l-appellant jishaq li huwa ma ġeddidx il-liċenzja tas-sewqan tiegħu bi svista u minkejja li huwa ġeddidha l-ghada li

nqabad isuq b'licenzja skaduta, din il-Qorti ma tqisx li r-raġunijiet imsemmija mill-appellant fit-tieni aggravju għala għandu jkun hemm temperament fl-iskwalifika tal-licenzja tiegħu bhala "*raġunijiet speċjali*" imsemmija f'Artikolu 3(2A) tal-Kapitolu 104 tal-Liġijiet ta' Malta.

Illi din il-Qorti tagħmel tagħha dak li ngħad fis-sentenza mogħtija fl-4 ta' Awwissu 2006 fl-ismijiet **Il-Pulizija vs. Paul Azzopardi** (Numru 129/2006) fejn din il-Qorti qalet hekk:

"[...] il-fatt li l-appellant jaħdem bhala *driver* tal-*containers* ma jintitolax lil din il-Qorti li tmur kontra l-liġi espressa billi ma tapplikax l-iskwalifika mandatorja, għax kieku kellu jsir hekk, dan ikun ifisser li min l-aktar irid joqgħod attent fis-sewqan tiegħu, għax ikun isuq il-hin kollu, għandu xi immunita' mill-kastig meta jinqabad isuq hażin."

B'hekk, għal dawn ir-raġunijiet kollha, anke t-tieni aggravju qed ikun miċhud ukoll.

## Decide

Għal dawn il-motivi, il-Qorti taqta' u tiddeċiedi billi tiċhad l-appell imressaq mill-appellant Clint Saliba u tikkonferma s-sentenza appellata fl-intier tagħha b'dan illi jiġi speċifikat li l-iskwalifika milli l-appellant ikollu jew jottjeni licenzja tas-sewqan għal perjodu ta' tmax (12)-il xahar għandu jibda għaddej minn nofs il-lejl u minuta ta' għada fil-ghodu.

---

**Onor. Dr. Neville Camilleri**  
**Imħallef**

---

**Alexia Attard**  
**Deputat Registratur**